
१ तीन वर 


एका अटंग्य रानांत लांकडां फोडून आनी जळोव 
विकून पोट भरपी एक मनीस आनी ताची बायल खोप 
बांदून रावताली. सकाळच्या पारार तो मनीस लांकडां 
सोदूंक आनी जळोव पुंजावंक रानांत भोंवतालो.. 
सांजेच्या पारार जळोव घेवन तो लागसारच्या गांवांत 
वतालो, बाजारांत तो विकतालो आनी पोटाक कितें 
मेळटा ते घेवन येतालो . तशें ताचें काम खऱ्यांनी 
कश्टांचें आसलें . 

एक फावट तो दनपारच्या कडार झाडामुळा सावळेक 
बसून आपणाली भुती सोडोवन खायत बशिल्लो. 
इतल्यांत ताची नदर झाडाचेर गेली. 

" अब्बा , हे झाड बरेंच व्हड आसा . ताच्यो खांदयो 
पळय चोंय वाटांनी पातळ्ळ्यात. म्हाका त्यो कातरपाक 
भोव बयो मेळटल्यो . " 

इतलें म्हणून तो उठलो आनी आपणाली धारेची 
कुराड ताणें उबारल्या मात , झाडान व्हडलो सुस्कारो 
सोडलो. इतलो व्हडलो... त्या सुस्कायन झाडाच्यो 
खांदयो हालतात धोलतातश्यो जाल्यो आनी त्याच 
वेळार आवाज आयकूक आयलो. 

" म्हजे झाड कोण रे तो कातरता ? पयलीं कातरप 
थांबय . " 

हे आयकनाफुडें मनश्याच्या हातांतली कुराड गळून 
सकयल पडली. भियेवन ताची गुळी जाली. थोड्या 
वेळा उपरांत ताका वाचा फुटलीः 

" तूं रे कोण ? खंयसर लिपून बसलाय ? " 
“ आगा , सभाग्या , हांव तुका कसोच दिसपाचो ना . 
हांव आसां एक यक्ष . हांव ह्या झाडाचेर रावतां. ह्या 
रानांत आनी जायती झाडां आसात . म्हजे घर आशिल्लें 
हे झाड तूं कातरूं नाका . " परतो आवाज आयलो. 
" म्हाका जळोव तर जाय , " मनशान म्हळे . " हो जळोव 
हांव विकतलों; येता त्या पयशांनी म्हाका आनी म्हजे 
बायलेक जाय ते पोटाखातीर गोटे हाडटलों . " इतलें 
म्हणून ताणें कुराडीक हात घालो आनी वयर उबारली.. 

" झाडाक हात लावं नाका ! तुजेलागी मागतां , " 
यक्षान म्हळे . 
“ पूण म्हाका तर जळोव जाय , " मनशान सांगलें . 
" मातसो राव . हांव तुका तीन वर दितां . तुका जाय 
तें मागून घे . झाडाक हात लावं नाका . " यक्षान म्हळे . 

मनशान मातसो विचार केलो आनी म्हळे , " बरें तर , 
हांव झाडाक हात लायना . 

" तुका तिनूच वर आसात हे बरे भाशेन मतींत धर " , 
यक्षान शिटकावणी दिली. 

मनशाक खोस जाली . तसोच धांवत , पळत तो घरा 
आयलो . बायलेक केन्ना काय सगळे सांगताशें ताका 

जाल्लें . तीन वर मेळिल्ल्याची गजाल आयकून तिकाय 
खूब खोस जाली. 

रांदनीर पेज दवरलेली ती सकयल काडटना ती 
येवजूंक लागली. कितें कितें मागून घेवचें ? 
व्हडलेशें घर ? भांगराच्यो वस्ती ? सेदाची लुगटां ? 
पेज घेवन ती घोवासरी आयली. बेजारून तो तिच्या 
आंगार आयलो. “ सदां उठून पेज आनी आंबली, ना 
जाल्यार भाकरी आनी लोणचें. ह्या परस आनीक कांय 
मेळपाचें ना ? हांव मागतां ... हांव मागतां ह्या घरांत 
तरेतरेची गोड गोड पक्वान्नां मेळची . " 

इतलें ताणें म्हळां मात , आनी कितें सांगतलो ? घे 
म्हणून पक्वान्नां वयल्यान सकयल पडली. 

" अब्बा रे अब्बा! हांव हे पोटभर खातलों. आगे, 
ताट घेवन यो पळोक्या . " बायलेक ताणें आपयली. 

" ताट शें कित्याक ? " बायलेन भायर येत म्हळे आनी 
सगळेकडेन शिंवरलेली पक्वान्नां पळयत रावली. एक 
वर फुकट गेल्लो; आतां बाकी दोन उरले. तिका मातसो 
राग आयलो. “ सगळे सोडून पक्वान्नां कित्याक मागली ? 
एक वर वगडायलो ना तुमी ? " तिच्या रागाचो पारो 
एकदम चडलो . तिणे म्हळे , “ हांतलें एक गोड हालव्याचे 
काप तुमच्या नाकाक वचून दसूं' 

इतले तिणे म्हळां मात , एक काप पुट्टकरून वचून 
मनशाच्या नाकाक दसले . तें अशें दसलें , कशेंच सुटना 

जालें . ताणें मान हालयली. काप ओड ओड ओडले 
उपरांत बायलेन ओडलें . काप तशेंच नाकाक दसून 
उरलें . घरभर ताणें उडक्यो मारल्यो, पूण काप कशेंच 
निखळना. 

आतां ताका भिरांत दिसपाक लागली. तो व्हडल्यान 
आड्डलो. “ हांव मागतां, हांव मागतां हे काप गळून 
पडूं . " 
काप खऱ्यानीच गळून पडलें आनी त्याच वेळार घोव 

बायलेक एक सान आवाज आयकूक आयलो, 

" तुमचे तीन वर सोंपले गया . "मनशान काकुळटेन 
बायलेकडेन पळयलें आनी तकली हालयली. आनी 


म्हळे , 


" चल , म्हजी पेज आनी आंबली घेवन यो . " 
तो सवकासायेन निवळ पियेलो. 
अशे तरेन तीन वरांची वासलात लागली. 


* 

२ काळो सोरोप आनी बुदवंत कावळो 


एका अटंग्य रानांत एक व्हडलो वड आशिल्लो. त्या 
वडाचेर कावळ्याचे एक जोडपें रावतालें . तांणी वडाच्या 
खांदयांचेर घोंटेर बांदलो. 

त्या घोंटेरांत कावळिणीन तांतयां घाली. कांय दिसां 
उपरांत ल्हान पिलां तांतयांतल्यान आयली. कावळेमाम 
आनी कावळीण तांकां खावंक घेवन येताली. ही पिलां 
इल्ली इल्ली करून घटमूट जाली. तांकां पांखां फुटली. 
ती उडूंक शिकली. आनी एक दीस पयस गेली . 
कावळेमाम आनी कावळीण वडारूच घर करून रावली. 

एक दीस एक व्हडलो काळो सोरोप वडाकडेन 
आयलो. ताका थंय बरी धोल दिसली. तातूंत तो रावंक 
लागलो. वसंत ऋतू आयलो. कावळ्यान सुक्यो 
काटक्यो पुंजावन घोटेर सारको केलो. कावळिणीन 
तातूंत तांतयां घाली. थोड्या दिसांनी सान पिलां भायर 
आयली . कावळेमामाक आनी कावळिणीक खूब खोस 
जाली. पिलांचेर ती खूब माया करताली. ती दोगांय 
सकाळ जायनाफुडें पयस उडून वतालीं आनी सांजे 
वेळार पिलांक खाण घेवन परतताली. कुलकुलाट करून 
पिलां तांणी हाडलेलें खाण खावन उडयताली. 

अशे दीस वताले. एकदां दनपारच्या वेळार काळो 
सोरोप बिळांतल्यान भायर आयलो आनी वडाचेर 

चडलो. घोंटेरांत कावळ्याची स पिलां पळोवन ताच्या 
तोंडाक उदक सुटलें . तो घोंटेरांत गेलो. पिलांक 
बाबड्यांक पांखां फुटूक नाशिल्ली आनी उडूक येना 
आशिल्लें . एक एक करून सगळ्या पिलांक सोरपान 


गट्ट केली. 


सांजच्या वेळार कावळो आनी कावळीण परत यो 
जाल्यार घोंटेर रितो दिसलो. तांचेर कोण आकांत 
आयलो. पिलां खंय पावली काय ? हे वटेन पळयलें , 
तेवटेन पळयलें ; खंयूच दिसनात. तांकां वायट दिसले . 

काय म्हयने गेल्याउपरांत कावळिणीन परतीं तांतयां 
घाली . ती रवाळणेक बसली आनी थोड्या दिसांनी पिलां 
भायर आयली. कावळेमामान आनी कावळिणीन पिलांक 
खावंक हाडपाक वड सोडून वचचें आनी सांजे वेळार 
परतुचें. एक दीस परत यो जाल्यार घोंटेर रितो. 
पिलांचो पत्तो नाशिल्लो . तांणी काव काव करून बोवाळ 
केलो. सरभोंवतणी उडून पळयलें . इतल्यांत 
कावळेमामाची नदर धोलीतल्यान भायर आयिल्ले 
सोरपाचे शेपडेकडेन गेली आनी तांकां कितें जालें तें 
कळ्ळे . “ आतां म्हाका कळ्ळं , हो काळो सोरोप 
धोलींतल्यान वयर येवन आमची पिलां चट्टमट्ट करता!' 
ताणे म्हळे . 

" आमी कितें करतलीं ? आमच्यांनी त्या पाड्या 
सोरपाक मारूंक कांय जावचें ना ! " कावळिणीन म्हळे . 

कावळेमामान विचार केलो आनी म्हळे , " म्हाका एक 
येवजलां; पळोवया कितें जाता तें ! " 

दुसऱ्या दिसा तो उडत उडत राणयेचे बागेत गेलो. ही 
बाग म्हळ्यार बरीच सोबीत आशिल्ली. ते बागेतल्यान 
एक सुंदर व्हाळ खळखळ करून व्हांवतालो. थंयच्या 
एका झाडाचेर कावळेमाम बसून रावलो. थोड्या वेळान 
राजकन्या आपणाल्या मैत्रिणींवांगडा बागेत आयली. ती 
सगळी खेळटाली, बागडटाली. राजकन्येक व्हाळांत 
न्हायन दिसले . एके चलयेन सकयल कपडो पातळायलो. 
राजकन्येन आपणाल्या गळ्यांतलो भांगराचो हार काडून 
ताचेर दवरलो. आंगार आशिल्ल्यो हेर वस्तीय काडून 
दवरल्यो आनी मागीर ती उदकांत देवली. तिच्या 
फाटल्यान मैत्रिणी उदकांत देंवल्यो. आनी मजेन तांचें 
न्हावप सुरू जालें . 

. 
कावळेमाम झाडावयल्यान सगळे पळयतालो. ताणें 
सकयल झोंपय मारली आनी दिस्त राजकन्येचो भांगरा 
हार चोचीत धरलो आनी उडत गेलो. राजकन्या आनी 
मैत्रिणींच्या ते लक्षांत आयल्याबराबर तांणी बोवाळ 
केलो. कावळ्या फाटल्यान कांय जाणां धांवली. कावळो 
पयस पयस वतालो. लांकडां फोडपी कांय मानाय तांकां 
दिसले. तांकां तांणी जाल्ली गजाल सांगली. हार परत 
मेळ्ळो जाल्यार राणयेकडल्यान बक्षीस मेळटलें म्हूण 
सांगलें . 

मानायांनी कावळ्याच्या तोंडांत चकचकीत हार 
पळयलो. कावळो उडटा ते दिशेन ते धांवले . कावळो 
येवन वडाच्या झाडार बसलो. सगळी जाणां थंय 
पाविल्ली. कावळ्यान वेळ सादून तो हार दिस्त सोरपाचे 
धोलीत पडटा असो उडयलो. आनी तो वचून घोटेरा 
म्हयांत बसलो. मानाय धोलीम्हयांत आयलो . 
धोलीतल्या सोरपान फोंस् केलें . एका मानायान कुराडीन 
ताचेर घाय केलो आनी सोरोप मरून पडलो. 
राजकन्येच्यो मैत्रिणी मुखार सरल्यो आनी चकचकीत 
भांगरा हार तांकां थंय दिसलो. तो घेवन ती 
राजकन्येकडेन गेली. राजकन्या खोशी जाली . आपणालो 
दुस्मान मरून पडिल्लो पळोवन कावळेमामाक आनी 
कावळिणीक खोस जाली. 

घोंटेर सारको केलो आनी कावळिणीन परतीं तांतयां 
घाली . पिलां भायर आयली. काळ्या सोरपाची भिरांत 
आतां उरूंक नाशिल्ली. कावळेमाम आनी कावळीण 
पिलां वांगडा बरी करून वडाचेर रावली. 

३ सूर्य आनी वारो 


सूर्याचें आनी वाऱ्याचें एक फावट व्हडलें झगडें जालें . 
वाऱ्यानूच पयलीं सूर्याची कळ काडली. आपणाले 
शक्तीचो ताका गर्व जालो . तो सूर्याकडेन गेलो आनी 
ताणें म्हळे , " हांव सर्वशक्तीमान आनी बळिष्ट आसां " 
सूर्यान जाप दिली, “ हांवूयबी सर्वशक्तीमान आनी 
बळिश्ट आसां. 

" तूं कसलो शक्तीमान ? " वाऱ्यान म्हळे . 
" तूं कितें सांगतलो! हांव आसांच शक्तीमान " सूर्यान 
जाप दिली . त्या उतराक वाऱ्यान म्हळे , “ हांव वचत 
थंय आसां. म्हजो प्रवास चार दिकांनी जाता . तूं 
सगळेकडेन खंय पावता ? " 

" हांव उज्याचो व्हडलो गुळो आसां तें तुका खबर ना 
दिसता ? हांव प्रचंड आसां हे तूं नकळ ? " सूर्यान 
विचारलें . 
" हांव चड वेगान भोंवतां " - वारो. 
" हांव चड हून आसां " - सूर्य. 
वायन फुडें म्हळे , “ हांव जोराजोरान व्हांवतां. घरां 
आनी झाडां -पेडां म्हज्या श्वासा बरोबर खाला पडटात . 
व्हडली व्हडली तारवां म्हजे फुकेन दरयांत खंयचे खंय 
पावतात. केन्ना केन्नाय हांव ती फोडून लेगीत उडयतां. 
मळबांत कुपां भोंवतात ती म्हाका लागून आनी धतरेचेर 

पावस पडटा तोय म्हाका लागून . कांय गिरणी म्हजे 
मदतीन चलतात . हांव सगळ्यांपरस व्हड हे मानपाकूच 
जाय . " 

सूर्यान जाप दिली. “ आगा , तूं झाडां हुमटावन 
उडयता आसशीत . पूण ती वाडटात म्हाका लागून . 
म्हज्या उजवाडाक लागून ती पाचवींचार जातात . आनी 
ताका लागून जियेतात. शेतांत धान्य पिकता तें म्हाका 
लागून , समजलें ? सूर्य ना जाल्यार झाडां, फुलां , फळां , 
भाजी -पालो, कांयच मेळचे ना . मनशां आनी जनावरां, 
खावंक कांयच नाशिल्ल्यान मरून वतली. आतां मातशें 
सांग पळोवया , तूं व्हड काय हांव व्हड ? " 

" तें पळोवचें पडटलें , " वायन म्हळे . इतल्यांत ताचें 
लक्ष सकयल्यान कोट घालून वतल्या मनशाकडेन गेले . 
सूर्याक ताणें म्हळे , “ त्या मनशाकडेन पळय , हांव म्हजे 
शक्तीन ताका आंगांतलो कोट काडपाक लायतां. तूं 
तशें करशीत जाल्यार तूं व्हड , मागीर जालें ? " 

सूर्यान वाऱ्याक पयली सुरवात करूंक सांगलें . वाऱ्यान 
जोराजोरान मनशावटेन व्हांवपाक सुरवात केली. थंड 
वाव सुटलो. मनशान कोट आंगाभोंवतणी ओडून 
घेतलो. जसजसो वाऱ्यान जोर केलो, तसतशी थंडी 
वाडली. मनीस कुडकुडूक लागलो. कोटाचे बुतांव ताणे 
घाले. “ कितें बाबा हे वारे सुटलां ! " अशें म्हणत ताणें 
कोट सारको गुठलावन घेतलो. वाऱ्यान आनीक जोर 

केलो. मनशान दोनूय हातांनी कोट घट्ट धरून दवरलो 
आनी पयलीं परस तो अदीक नेटान , झपझप करून 
चलूक लागलो. एक दोनदां बाबडो निसरून सकयल 
पडलो. 

वारो जिखलो ना . आतां सूर्याची पाळी आयली. तो 
कुपांआडसून भायर सरलो आनी कडक वत आयलें . 
वाटेन वतल्या मनशाक गरम जावंक लागले . "कितलो 
बदल जालो पळयात . कोण हो रखरख ! " मनशान 
म्हळे . 

सूर्य हांसूक लागलो; त्या बराबर आनिकूय वत 
आयलें . “ हो रखरख सोसूं नज बाबा! हो कोट आनी 
कित्याक जाय ? अशें म्हणत तो रस्त्याचे कुशीक 
दवरण्यार बसलो आनी आंगांतलो कोट काडून घाम 
पुसूंक लागलो 

“ मनशान आंगांतलो कोट काडलो; हांव जिखलों! तूं 
हरलो गया ! कूय कूय , " सूर्यान म्हळे . 

वारो कितें उलयतलो ? राग मनांतल्या मनांत दवरून 
तो दोंगरावटेन तोंड घेवन गेलो. 

सूर्य मळबांतल्यान हुनहुनीत आनी मोगाची किरणां 
धर्तरेर सोडीत रावलो. 

४ बकें आनी कुल्ली 


हो दोंगर ते तो दोंगर मेरेन रानूच रान आशिल्लें . 
रानाचे मदेकात एक तळे . तळ्यांत जायतें ल्हान नुस्तें . 
तळ्या - बांदार रावताली बेबकां आनी कुल्ल्यो. 

एक बकें नित्य -नेमान ह्या तळ्यार येतालें . उदकांत 
उबें रावन आपले लांब चोचीन म्हऱ्यांत येता तें ल्हान 
नुस्ते उबारतालें . नुस्तें म्हयांत येता म्हणसर एका पायार 
ध्यान करूंक उबेराविल्लेभाशेन ताणें रावप . तळ्यांत 
जायतें नुस्तें आशिल्ल्यान बक्याक पोटभर खावंक 
मेळटालें . रूच येता तेन्ना बक्यान कुल्ल्यो अचळय धरून 
खावच्यो. 

करतां करतां हें बके सामज म्हातारें जालें . लागी 
आयिल्ले नुस्तें ताका झळकना जालें . नुस्तें धरूंक ताका 
साप्प जमना जालें . उपाशी रावपाचे ताच्या नशिबांत 
आयलें . 

हांतल्यान वाट कशी काडप ? विचार कर कर केलो 
आनी ताणें एक युक्ती सोदली. गिमाचे दीस आशिल्ले; 
तळ्यांतलें थोडें उदक आटिल्लें , थोडें उरिल्लें . 

बकें तळ्यांत गेलें आनी सदांचे सारकें एका पांयार 
उबें रावले . मान बागोवन आपणाली चोंच उदकांत 
बुडय बुडय बुडयली. खूब वेळ अशें चलिल्लें . तें सामकें 
निशेलें . नुस्ते , कुल्ल्यो, बेबकां ताचे कडेन पयशिल्यान 

पळयताली. तांणी म्हयांत वचून . पळयलें . बकें हालना , 
धोलना. एके कुल्लेन धीर करून म्हयांत वचून ताका 
विचारले , " तुजें कितें जाला ? तूं इतले निर्शेला 
कित्याक ? म्हातारपणांत तुवें नुस्तें खावपाचे सोडून दिलां 
काय कितें ? " 

बक्यान जाप दिली, " ह्या तळ्याचेर हांवें म्हजी 
सगळी जीण घालयली. हांव ह्या तळ्याचेर कितलो मोग 
करतां म्हणून सांगू ? पूण आज परिस्थिती अशी 
आयल्या पळय . हे तळे सुकून वचचे कडेन पावलां. 
उदक ना जाल्यार नुस्ते , बेबकां, कुल्ल्यो मरून वतल्यो. 
म्हाका कोण सांगाती उरचे नात . हांव मागीर ह्या 
तळ्याकडेन कित्याक येतलें ? " 

ताचे हे उलोवणे सगळ्या नुस्त्यांमेरेन पावलें . तांकां 
भिरांत दिसली. उदकूच जर ना जालें तर आपूण मरून 
वतली अशें नुस्त्यांक दिसले . बक्याक तांणी विचारलें , 
" तुवें खंय वचपाचें चिंतलां ? " 
" म्हजो हुस्को तुमी करूं नाकात . म्हाका पांखां 
आसात . हांव उडून जाय थंय वचन . पयस रान सोंपता 
थंय आनीक एक तळे आसा. थंय उदक घे म्हणून 
आसा . हांव थंय वचन. पूण म्हाका हांगा रावप 
आवडटा , " बक्यान म्हळे . 

" बकेंबाय , आमकांय त्या तळ्यार घेवन वच , " 
नुस्त्यांनी आनी कुल्ल्यांनी एका बराबर म्हळे . बक्यान 

म्हळे , " बरें तर, हांव अशें करतां, दिसपट्टे 
एकएकट्याक व्हरून थंय सोडटां. काय दिसांनी तुमकां 
सगळ्यांक थंय एकठांय रावंक मेळटलें . " 

सगळ्या नुस्त्यांक ही सुचोवणी भोव मानवली. दुसऱ्या 
दिसाच्यान दर एका नुस्त्यान आपूण जावन 
बक्याम्हन्यांत येवचें आनी ताणें तें चोंचीत उबारचे 
आनी उडून वचचें. बकें तें नुस्तें दुसऱ्या तळ्यांत बी 
व्हर नाशिल्लें. दोंगरार एका फातरार बसून खावन 
उडयतालें . ताका सदां नुस्तें खावंक मेळूक लागले . 
तळ्यांतल्या नुस्त्याचो बक्याचेर विस्वास आशिल्लो . 
आपणाले लोक बऱ्या तळ्यांत पावले, आपुणूय रोखडेच 
थंय पावतले अशें ते चिंतताले . 

एक दीस एक कुल्ली बक्या म्हन्यांत गेली आनी 
खबर घेवंक लागली, ' बकेबाय , बकेबाय तुवें व्हेल्लें 
हांगाचे नुस्ते दुसऱ्या तळ्यांत कशें आसा ? " 

" किते विचारता! ती सगळी व्हडल्या तळ्यांत मजेंत 
आसात , " बक्यान जाप दिली.. 

" तशें जाल्यार म्हाकाय तांच्या म्हन्यांत घेवन वच , " 
कुल्लेन विनंती केली. कुल्ली मेळटली हे मनांत येवन 
बक्याक खोस जाली. 

" बरें आसा तर , चल , यो म्हज्या वांगडा , " अशें 
म्हणून बक्यान कुल्ली उबारली, चोंचींत घेतली आनी 
उडूंक लागलें . “ मात सवकासायेन वच , ” कुल्लेन म्हळे . 

बकें उडत उडत . दोंगरा म्हन्यांत पावलें . कुल्लेक तळे 
खंयच दिसना. एक व्हडलो फातर मात दिसलो आनी 
भोंवतणी पळय जाल्यार नुस्त्याचे कांटे. आपणालें कितें 
जातलें तें कुल्लेक बरे भाशेन समजले . बक्याक कुल्ली 
खावपाची रूच आयिल्ली. केन्नाकाय खायन जाल्लें . 
बकें बेगिबगीन उडटालें “ म्हाका तुजे चोंचीन घट्ट 
आंवळू नाका. मात सवकासायेन वचुंया . हांव मात 
चोंचींतल्यान भायर सरतां . म्हाका बरे दिसतलें . हांव 
सामकी निर्नळून गेल्यां , " कुल्लेन म्हळे . 

थोड्या वेळान कुल्लेच्या दांग्यांतलें मांस खावंक 
मेळटलें तें बकें येवजितालें . ताणें चोंच मातशी सदळ 
सोडली. कुल्ली ल्हवू ल्हवू मुखार सरली आनी. कशी 
तरी बक्याचे मानेकडेन पावली . थंय पावनाफुडें 
आपणाल्या दांग्यांनी बक्याची मान आंवुळ्ळी. बक्याक 
सुमाराभायर दुखूक लागलें . ताणें पांखां फडफडायलीं, 
चोंच उकती दवरली. कुल्लेन सगळी शक्ती लावन मान 
आंवळूक सुरवात केली. बक्यान पांखां फडफडाय 
फडफडाय फडफडायलीं आनी तें फातरार मरून पडलें . 

कुल्ली कशीतरी करून परत तळ्याकडेन पावली. 
नुस्त्यान, बेबकान आनी हेर कुल्ल्यांनी ते कुल्लेक परत 
येतना पळयली. तांकां सगळ्यांक अजाप जालें . बकेंबाय 
बराबर गेल्ली ही कुल्ली बरें तो सोडून परत कित्याक 
आयली ? कुल्लेन घडिल्ली सगळी गजाल सांगली. 

बक्याचेर विस्वास दवरिल्ल्यान नुस्त्याचो कसो घात 
जालो हे सांगलें . आपणे प्रसंग वळखून बकेबायची गची 
कशी आंवुळ्ळी तेंय सांगलें . सगळ्यांकूच गजाल 
आयकून व्हड अजाप जालें . ल्हानशे कुल्लेन लांब 
दोक्याच्या बक्याक बुद्द शिकयल्ली आनी तांचो जीव 
वाटायल्लो! 

थोड्या दिसांनी पावस आयलो. आसा तशें तळें 
उदकान भरून गेले . त्या तळ्यांत नुस्ते , बेबकां आनी 
कुल्ल्यो सगळीं सुखा समाधानान रावंक लागली. 

भांगराची कुराड 


लांकडां फोडपाचें, जळोव पुंजावपाचे बी काम करपी 
एक मानाय रानांत खोपं उबारून रावतालो. ताचो 
दिसाचो नेम म्हळ्यार रानांत वचप आनी सांजवेळमेरेन 
लांकडां जमोवप . ती व्हरून जळवाक विकप आनी 
मेळटा त्या पयशांनी पोटाक जाय ते गरजेचे जिनस 
घेवन येवप. 

हो मानाय सरळ मनाचो आनी सत्यान चलपी 
आसलो. आपूण बरो आनी आपले काम बरें असो 
ताचो सभाव . तो गरीब आशिल्लो. आंगार घालपाक 
धड लुगटां नाशिल्ली. पोरण्या आंगाच्यांक बोते पडिल्ले. 
ताची सगळी संपत्ती म्हळ्यार ताचेकडेन आशिल्ली 
धारेची तिख्याची कुराड . कुराडीक गुळगुळीत बरो दांडो 
आशिल्लो. ती कुराड म्हळ्यार ताचे पोट भरपाचें 
साधन . 

एक दीस तो रानांत पयस गेलो आनी न्हंयचे देगेर 
पावलो. बांदार एक व्हडलें झाड आशिल्लें . ताचे खुबशे 
खांदे सुकिल्ले आनी कातरपाक योग्य आशिल्ले. ते 
कातरपाक म्हूण तो वयर चडलो आनी ताणें घाय 
घालपाक कुराड उबारल्या मात , दांड्यांतल्यान तिख्याचे 
पातें सुटून उदकांत पडलें आनी उदक घसांयच करून 
वयर उसळ्ळे . मानायान कपलार हात मारलो. “ आतां 

हांव कितें करूं ? उदकांतल्यान कुराड म्हाका कशी 
काडूंक मेळटली ? " तो सकयल देवलो आनी विचार 
करीत झाडामुळांत थपकल मारून बसलो. तो सामको 
रडकुळ्यां आयिल्लो. 

मानायाचे दुःख न्हंयंतल्या देवाक कळ्ळे . ताका 
काकुळट दिसली. ताणें प्रगट जावन मानायाक विचारले , 
" तूं रडटासो कित्याक ? तुका कितें जाय तें म्हाका 
सांग . " मानायान कितें घडलां तें रडत रडत सांगलें . 
" म्हजी कुराड म्हळ्यार म्हजो जीव . तिचेबगर हांव कितें 
करतलों ? " हुडक्या हुडक्यांनी तो रडूंक लागलो. 

देवान न्हंयंत उडी मारली आनी थोड्या वेळान कुराड 
घेवन तो वयर आयलो . ती कुराड भांगराची आशिल्ली. 
ताणे ती मानायाक दिली आनी विचारले , “ ही तुजी 
कुराड ? " मानायान मान वयर करून जाप दिली, “ देवा 
सायबा, ही म्हजी कुराड न्हय . " देवान ती कुराड 
उदकांत उडयली आनी आसा तशी बुडकी मारून दुसरी 
हाडली. “ ही घे तुजी कुराड , " देवान म्हळे . मानायान 
तकली हालयली, “ ही म्हजी कुराड न्हय . " देवान 
काडिल्ली कुराड रुप्याची आशिल्ली. ती ताणें उदकांत 
उडयली आनी परत एक फावट बुडकी मारली. हे 
फावट मानायाची तिख्याची कुराड घेवन तो वयर 
आयलो. “ देवा सायबा , हीच म्हजी कुराड , " खोशयेन 
उडी मारीत मानायान म्हळे . " म्हाका ती परत मेळ्ळी 


२६ 


دس 


کمية 


38 


- 


در 


بط 


mint nezni 


MN han 


ي 


رح 


G 


حصة 
مع 


har 


ول 


जाल्यार उपकार जातले. " देवान ताका ताची कुराड 
परत दिली आनी म्हळे , “ तूं उजू वाटेन चलपी 
प्रामाणीक मनीस . जे आपलें न्हय , ताची वान्सा तुका 
ना . देखून तुका हांव तिनूय कुराडी दितां . भांगराची, 
तिख्याची आनी खासा तुगेली . तुका आतां बरे दीस 
येतले. तूं गरीब उरचो ना . " 

६ चार जिवाभावाचे इश्ट 


एक आशिल्लें व्हडलें सोबीत रान . त्या रानांत 
आशिल्लें एक तळे . तळ्याचे भोंवतणी पाचवीं चार 
ल्हान -व्हड झाडां. थोडींभोव फुलझाडांय दिसताली. 
अशा वातावरणांत रावताले एकामेकांच्या जिवाक जीव 
दिवपी चार इश्ट . ते म्हळ्यार एक हुंदीर, एक कावळो, 
एक कांसव आनी एक हरण. हुंदीर ल्हानसोच आनी 
गोबरा रंगाचो आशिल्लो. ताचे दांत सुळे कशे आशिल्ले 
आनी ताची शेपडी लांब आशिल्ली. तो तळ्याच्या 
बांदावयल्या झाडा लागसार बिळांत रावतालो. ताचें 
नांव हिरण्यक अशें आशिल्लें . झाडार काळो कुळकुळीत 
कावळो रावतालो. ताचें नांव लघुपतनक. कांसव 
तळ्यांत रावतालो. ताचें नांव आशिल्ले मंथरक . आंगार 
धवे थिपके आशिल्लें हरण रानांत सगळेकडेन भोंवन 
तळ्यार उदक पियेवंक येतालें . ताचें नांव आशिल्लें 


चित्रांग . 


ह्या चौगांयची दाट इश्टागत जमिल्ली. आनी ते 
दनपारच्या वेळार झाडाचे सांवळेक बसून गजाली करीत 
वेळ घालयताले. एक दीस गजालींच्या वेळार चित्रांग 
हरण आयलें ना . आमची इश्टीण आज खंय पावली 
काय ? हुंदराक, कावळ्याक आनी कांसवाक प्रस्न 
पडलो. ते ताका राव राव रावले. चित्रांगाचो पत्तो ना . 

तांकां हुस्को जालो. “शिकार करपी कासादोरान ताका 
धरलो बी ना मूं ? " हुंदरान दुबाव व्यक्त केलो. मंथरक 
कांसवान म्हळे , “मित्रा, लघुपतनका, तूं मातसो बेगीन 
उडत उडत वचून चित्रांग खंय दिसता काय पळय. " 
“ पळयतां " अशें म्हणून कावळो जो उडलो, तो बद्द 
रानाचे दुसरे वाटेन पावलो. थंय एका व्हाळा कुशीक 
चित्रांग हरण शिकाऱ्याच्या जाळ्यांत पडिल्ले दिसले . 
कावळो ताच्या म्हयांत गेलो त्या बरोबर चित्रांगाक 

उमाळो आयलो. दोळ्यांत दुकां हाडून ताणें म्हळे , “ हांव 
ह्या जाळ्यांत सांपडला. तं मेळ्ळो तें बरें जालें . 

" तूं भियेवं नाका , हांव हिरण्यकाक घेवन येतो . तो 
तुजी रोखडीच सोडवणूक करतलो. संकटाक धिरान 
तोंड दिवंक जाय . भियेवन वचचें न्हय , " इतलें म्हणून 
कावळो जो उडलो तो आपणाल्या इश्टां म्हन्यांत 
आयलो. ताणें तांकां सगळी गजाल सांगली आनी 
शिकायचे जाळें तोडपाक हिरण्यक हुंदराची गरज 
आसा म्हूण सांगते . कावळ्यान हुंदराक फाटीर बसयलो 
आनी बेग्गीन उडत तो शिकाऱ्याच्या जाळ्यांत पडिल्ल्या 
हरणा म्हयांत पावलो. हुंदरान पुट्टकरून उडकी मारली 
आनी आपल्या कामाक सुरवात केली. ताणें आपल्या 
दांतांनी जाळें तोडून उडयलें . आनी हरणाक मेकळो 
केलो. “ कसो रे बाबा तूं ह्या जाळ्यांत फसलो ? " 
हुंदरान विचारले . “ म्हजें कर्म , दुसरें कितें ? " अशें तांचे 
उलोवणे जाता थंय आसा, इतल्यांत इश्टाचेर 
आयिल्ल्या संकटाचो हुस्को जाल्ल्यान कांसव येवन 
पावलो आनी एकदम सुकिल्या पानांनी सळसळ करून 
पावलांचो आवाज आयलो. 

"शिकार करपी येतासो दिसता ! " कावळो उडून 
झाडाचे तेंगशेर बसलो. हरण झाडांनी वचून लिपलें .. 
हुंदरान मेळटा त्या बिळांत रिगून घेतले . ल्हवू ल्हवू 
चलपी कांसवाची फजेत जाली. 

शिकार करप्यान जाळे पळयलें . हरण काय ना . 
जाळ्याच्यो वादयी जाल्ल्यो. “ पाड पडूं !" ताणें म्हळें 
आनी भोंवतणी नदर मारली . ताका कांसव दिश्टी 
पडलो. सोबीत बऱ्या कट्याचो व्हडलो कांसव. ताणें 
वेळ करिनासतना कांसवाक धरलो आनी पोतयेंत घालो . 
" हरण ना जाल्यार ना , कांसव पूण गावलो. आयच्या 
सांजेच्या जेवणाक उपकरा पडटलो ! " 

कावळो वयल्यान सगळे पळयतालो. ताणें हरणाक 
आनी हुंदराक कितें जालां तें सांगले . “ आमचो इश्ट 
कांसव संकटांत सांपडला. तो शिकाऱ्याचे पोतयेत 
पडला आनी सांज जाता म्हणसर ताच्या आयदनांत 
पडटलो. 
" कितें उपाय करुया ? " हुंदरान विचारलें . 
“ पोतयेक बुराक करूंक तुज्या दातांचो उपेग कर . " 
कावळ्यान म्हळे . 

" तें कशें शक्य आसा ? पोती शिकाऱ्याच्या हातांत 
आसा न्हय ! " हुंदरांन म्हळे . 

हरणाक युक्त सुचली. ताणें म्हळे , “ हांव मुखार 
वचून तण खायत रावतां . शिकारी म्हाका पळयनाफुडें 
हातांतली पोती सकयल दवरून म्हाका धरपाक 
धांवतलो. तेन्ना तूं बेगीन वचून पोतयेक बुराक कर 
आनी कांसवाक सोडय . " 
"शिकाऱ्यान तुका धरल्यार कितें करप ? " हुंदरान 

म्हळे . 

" ताची चिंता तूं करूं नाका . हांव कितें करचें तें 
पळयतां . " हरणान म्हळे आनी तें मुखार वचून तण 
वाडिल्लें थंय चरत रावलें . शिकायन ताका पळयलें 
आनी भुल्लुसून ताणे पोती सकयल दवरली आनी तो 
हरणा फाटल्यान गेलो. हरणान व्हडली उडकी मारली 
आनी तें मुखार गेलें . शिकारी ताच्या फाटल्यान धांवलो. 
परतें हरण उडकी मारून मुखार गेलें . परतून शिकारी 
ताचे फाटल्यान धांवलो. अशें कांय वेळ चालू 
आशिल्लें . निमाणेकडेन शिकारी आपणाली पोती सोदूंक 
गेलो. पोती हातांत घे जाल्यार तिका व्हडलो बुराक 
दिसलो. ती रिकामी आशिल्ली आनी कांसवाचो पत्तो 
नाशिल्लो. “म्हजे नशिबूच खोटें ! पयलीं हरण 
जाळ्यांतल्यान सुटलें आनी आतां कांसव पसार जालो . 
पाड पडूं ! " ताणे पोती थंयच उडयली आनी तो चलूंक 
लागलो. 

हरणाचें आनी कांसवाचें नशीब बरें आशिल्लें . 
जिवावयल्या संकटांतल्यान तांची सुटका जाल्ली. आनी 
तांच्या इश्टांक खोस जाल्ली. 

चौगूयजाण परतून एकठांय आयले आनी खोशयेन 
हांसत - खेळत तळ्यासरी गेले. 

